

په اوسنیو حالاتو کې د افغانستان د بهرني اړیکو اړوند لومړیتوبونه

Priorities Related to Afghanistan's Foreign Relations in the Current Situation

DOI: <https://doi.org/10.5281/zenodo.16792254>

دکتور مصباح الله عبدالباقي^۱

ORCID: <https://orcid.org/0009-0004-4224-2339>

نصیراحمد نویدی^۲

لنډیز

په دې لنډه مقاله کې د دې هڅه شوی چې په اوسنیو حالاتو کې د افغانستان د بهرني سیاست اړوند لومړیتوبونه وڅېړل شي، او په لنډ ډول د یوې طرحې په توګه واکمنانو ته وړاندې کړی شي، د بهرنیو اړیکو اړوند لومړیتوبونه څو ډول دي، لومړی یې د بهرنیو اړیکو د اهدافو او موخو اړوند لومړیتوبونه دي، دویم یې د بهرنیو اړیکو د رامنځته کولو اړوند لومړیتوبونه دي، او درېم یې د نورې نړۍ سره د اسلامي امارت د مثبتې ښکېلتیا اړوند لومړیتوبونه دي.

په لومړۍ برخه کې د بهرنیو اړیکو د موخو او اهدافو اړوند لومړیتوبونه څېړل شوي، او دا تر ټولو مهم لومړیتوبونه ځکه دي چې دا د افغانستان د بهرني سیاست سمت ټاکي، او هغه قبله ورته مشخصه کوي چې دا اړیکې باید د هغه په لور ولاړې شي، په دې لړ کې ډېر په لنډ ډول د مشخصو نکتو په شکل د دې لومړیتوبونو یادونه شوی ده، او غوښتنه مو دا ده چې د هېواد ټولې سیاسي نمایندګۍ باید دا لومړیتوبونه په نظر کې وساتي.

له دې وروسته په مقاله کې د بهرنیو اړیکو د رامنځته کولو اړوند لومړیتوبونه په ګوته شوي، په دې اړه پنځه لومړیتوبونه په ګوته شوي چې د (د بهرنیو اړیکو په اړه د اسلامي امارت د مشرانو ترمنځ د عامې همغږۍ اړتیا) او (د بهرنیو اړیکو او نورو ګامونو ترمنځ د شرعي موازناتو او لومړیتوبونو په نظر کې نیول) او (د شکلي اړیکو پر

^۱. د شریاتو پوهنځي استاد او د سلام پوهنتون رئیس، 0771694474، Misbah.abdulbaqi@gmail.com

^۲. د حقوقو او سیاسي علومو د پوهنځي د علمي کدر غړی او د سلام پوهنتون د تحقیقاتو د مرکز رئیس، 0787334457، nnawidy@gmail.com

ځای د اعتماد فضاء رامنځته کولو) او (د خپل مصداقیت د ساتلو) او (د متوازنو اړیکو یا بې پرې سیاست خپلولو) څخه عبارت دی.

د مقالې په اخیرنۍ برخه کې د نورو هېوادونو سره د اسلامي امارت د مثبتې ښکېلتیا اړوند لومړیتوبونه څېړل شوي، او دا په ګوته شوي چې اسلامي امارت د اړیکو د رامنځته کولو او نورو هېوادونو سره د ښکېلتیا ډېر مهم مسایل د ځان سره لري، چې په دې اړه باید لاندې قضیو ته لومړیتوب ورکړي: (سیمه ییز اتصال) (متقابلې اقتصادي ګټې) (د اوبو اړوند قضیې) (د بهرنیو مسلحو جهادي ګروپونو او امنیت اړوند قضیې) (د نړیوالې اجنډا د نه درلودلو په اړه ډاډ ورکول) (د سرحدونو لاندې) (غیر قانوني هجرتونه) او داسې نور شامل دي، د دې لومړیتوبونو په نظر کې نیولو سره موږ د نړۍ ډېر هېوادونه په مثبت ډول د ځان سره په اړیکو کې ښکېل کولی شو.

که دا لومړیتوبونه په ټولو مراحلو کې رعایت شي، په اوسنیو حالاتو کې د افغانستان نړیوالې اړیکې پر مستحکمو بنسټونو درېدلی شي، خو که دا لومړیتوبونه رعایت نه کړای شي نو بیا د کامیابو بهرنیو اړیکو توقع درلودل به د خیال څخه پرته بل څه نه وي.

کلیدي کلیمې: افغانستان، بهرني سیاست، لومړیتوبونه، د شرعي موازناتو.

سریزه

الحمد لله رب العلمين والصلاة والسلام على سيد الأنبياء والمرسلين وعلى آله وأصحابه أجمعين، وبعد.

د موضوع اهمیت

د یو هېواد لپاره بهرنۍ اړیکې حیاتي ارزښت لري، هیڅ هېواد له دې اړیکو پرته خپل عادي ژوند پرمخ نه شي وړی، ځکه چې هیڅ یو هېواد هم خپلې ټولې اړتیاوې په ځانته ځان نه شي پوره کولی، نو په دې اړه په نورو هېوادونو باندې اعتماد کولو ته اړ کېږي، همدا راز د سولې او امنیت اړوند مسایل د جرایمو اړوند قضیې، د اقتصاد او سوداګرۍ، پانګونې، د هجرتونو او سفرونو، کلتوري اړیکو او نورو ډېرو مسایلو لپاره هر هېواد نورو هېوادونو سره اړیکو ته اړتیا لري.

دا اړیکې د ټولو هېوادونو لپاره اړینې دي، خو په دې اړه د هېوادونو لومړیتوبونه توپیر لري، د یو چا لپاره به په یو وخت کې یو لړ قضیې مهمې وي او د بل هېواد لپاره به نورې قضیې مهمې وي، له همدې امله دا لومړیتوبونه د یو وخت څخه بل وخت ته او د یو هېواد څخه بل هېواد ته متفاوت وي، که موږ په اوس مهال کې د خپلو بهرنیو اړیکو د مقاصدو او بنسټیزو اهدافو اړوند لومړیتوبونه وټاکو، او د دې اړیکو د پیاوړتیا او رامنځته کېدو اړوند لومړیتوبونه مشخص کړو، او دا وټاکلې شو چې موږ باید نور هېوادونه د کومو لومړیتوبونو پر بنسټ د ځان سره په مثبت ډول ښکېل کړو، نو کېدای شي چې موږ د خپلو بهرنیو اړیکو لپاره ښه بنسټونه برابر کړی شو، چې په دې لیکنه د همدې لومړیتوبونو په اړه وړاندیزونه شوي دي.

دا خو څرګنده خبره ده چې د افغانستان لپاره بهرنۍ اړیکې د تاریخ په دې پړاو کې خورا مهمې او بنسټیزې دي، او دا هم مهمه خبره ده چې دا اړیکې په سم لور حرکت وکړي، نو له دې امله په دې اړه لومړیتوبونه ټاکل هم اړین دی، تر څو د دې لومړیتوبونو په نتیجه کې د دې اړیکو په رامنځته کولو او صحیح لور حرکت ورکولو کې موږ سره مرسته کوي.

د دې لیکنې بنسټیزه موخه

په اوس مهال کې افغانستان د بهرنیو اړیکو پراختیا او استحکام ته اړتیا لري، خو په عملي توګه د نظام د بدلون څخه دوه کاله وروسته هم دا اړیکې په ډېر ښه حالت کې قرار نه لري، د دې اړیکو د پراختیا په مخ کې کوم خنډونه پراته دي، د دې په ګوته کول او په عملي توګه له منځه وړل د دې څېړنې لومړۍ موخه ده.

د بهرنیو هېوادونو سره د اړیکو په مخ کې پراته خنډونه په دوه ډوله دي، لومړی هغه خنډونه دي چې د افغانستان د داخلي سیاستونو سره تړاو لري، او دویم هغه خنډونه دي چې په ظالمانه ډول د نورو هېوادونو له لورې اعمال کېږي، کوم خنډونه چې زموږ د داخلي سیاست سره تړاو لري د هغوی لري کول او له منځه وړل به د نړۍ با انصافه خلک دې ته اړ کړي چې د ظالمنو ښکېلاکگرو هېوادونو په مقابل کې د افغانستان سره ودرېږي، او دریځ یې تأیید کړي، له دې امله دا خنډونه له منځه وړل (چې په له منځه وړلو کې یې د اسلام د ثوابتو څخه هیڅ ډول تنازل نشته) د هېواد د تاریخ په دې پړاو کې د هېواد لپاره ډېر اړین دي.

په عامه توګه دا فکر کېږي چې د یو هېواد بهرنی سیاست د بهرنیو هېوادونو سره د اړیکو پر محور را څرخېږي، مګر د نړۍ محترم هېوادونه په بهر کې د خپلو مېشتو اتباعو مسايل هم د خپلو بهرنیو اړیکو یو بنسټیز محور ګڼي، او په دې کار سره د ملت جوړښتي پروسه پرمخ وړي، موږ هم د تاریخ په دې پړاو کې چې یو لوی شمېر هېوادوال مو په بهر کې ژوند کوي، دې ته اړتیا لرو چې د هر ډول تبعیض څخه پرته د هغوی مسايلو ته ځان ورسوو، او د حل کولو کوښښ یې وکړو، او د ملت ترمنځ د اعتماد جوړونې پروسه پرمخ یوسو، په دې څېړنه کې دا هم د یوې بنسټیزې موخې په توګه وړاندې شوی ده.

د دې ترڅنګ د ډېرو هېوادونو سفارتونه او سیاسي نمایندګۍ یوازې نمایشي بڼه لري، خو موږ باید د دوی لپاره خپل ځانګړي اهداف ولرو، او دا باید زموږ د لومړیتوبونو پر بنسټ ټاکل شوي وي، دا لومړیتوبونه څه کېدلی شي، په دې اړه هم په دې څېړنه کې وړاندیزونه شوي دي.

د څېړنې میتود او د بحث تشه

د دې څېړنې له لارې د افغانستان د بهرنیو اړیکو د اوسني وضعیت تحلیل وړاندې شوی، او دا خو یو څرګند حقیقت دی چې د وضعیت پېژندنه او د هغه تحلیل او د هغه اړوند وړاندیزونه وړاندې کول تر ډېره حده ابتکاري بڼه لري، او د موضوع په اړه د لیکوال پر خپل تحلیل باندې ولاړ وي، نو له دې امله چې دا څېړنه ابتکاري ده او په دې اړه مخکې ډېر څه نه دي لیکل شوي، نو له همدې امله هغه مراجع او مصادر هم ډېر کم دي چې په دې څېړنه کې ورته مراجعه شوی وي، په بل عبارت د لیکنې طبیعت د دې غوښتنه نه کوي چې د مراجعو او مصادر څخه دې په کې استفاده وشي.

له بل پلوه دا څېړنه یوه وصفي او تحلیلي څېړنه ده، د بېلابېلو لومړیتوبونو اړوند چې کوم وړاندیزونه په دې څېړنه کې شوي دي دا د وضعیت په توصیف باندې بنا دي، چې د هغه یادونه له دې امله دلته نه ده شوی چې له یوې خوا ټولو ته څرګند دی، او له بل اړخه د مقالې د اوږدېدو لامل ګرځېده، له دې وروسته چې کوم لومړیتوبونه ټاکل شوي او وړاندې شوي دي د وضعیت د توصیف په تحلیل باندې بنا دي، په دې معنی چې د بهرنیو اړیکو له پلوه د افغانستان اوسنی حالت په مطلوبه مستوی کې قرار نه لري، دا حالت بدلون ته اړتیا لري، نو که په دې حالت کې مثبت بدلون غواړو نو باید د دې اړیکو اړوند بېلابېلو اړخونو کې لومړیتوبونه وټاکو او په عمل کې یې د پیاوړتیا کولو کوښښ وکړو، پر همدې بنسټ د بهرنیو اړیکو د موخو اړوند لومړیتوبونه ټاکل شوي، همدا راز د بهرنیو اړیکو د پیاوړتیا اړوند لومړیتوبونه ټاکل شوي، او بیا د اسلامي امارت له لورې د نورو هېوادونو سره د مثبتې ښکېلتیا لپاره لومړیتوبونه ټاکل شوي دي.

د څېړنې تنظیم او ترتیب

څېړنه په لاندې درېو بنسټیزو برخو ویشل شوی ده: لومړۍ برخه یې د بهرنی سیاست او د بهرنیو اړیکو د موخو او اهدافو اړوند لومړیتوبونه څېړي، په دې ترکیز کوي چې په دې اړخ کې د اسلامي امارت د بهرنیو چارو وزارت څه په پام کې باید ولري، او څه ته باید لومړیتوب ورکړي.

دویمه برخه د بهرنیو اړیکو د رامنځته کولو اړوند لومړیتوبونه را په گوته کوي، او په دې اړه بحث کوي چې د دوه کلونو په تېرېدو سره هم اسلامي امارت د بهرنیو اړیکو د غښتلتیا مطلوبې مرحلې ته و نه رسېده، د افغانستان اسلامي امارت څه شیان د لومړیتوبونو په توګه په نظر کې باید ونیسي چې دا اړیکې پیاوړې او غښتلې شي، په دې اړه ډېرو مهمو قضیو ته اشاره شوې، چې لنډیز یې دا دی چې د هر هېواد بهرنۍ اړیکې تل د هغه هېواد د داخلي سیاست او د داخلي سیاست د ترسیمونکو ادارو او شخصیتونو د نظریاتو څخه اغېزمن کېږي، له دې څخه د افغانستان اسلامي امارت هم مستثنی نه دی، نو که موږ غواړو چې پیاوړې بهرنۍ اړیکې ولرو (چې دا یو داسې اړتیا ده چې له دې پرته د یو هېواد لپاره په امن او استقرار کې پاتې کېدل ممکن نه دي) نو بیا دې ته اړتیا لرو چې د داخلي سیاست په یو لړ قضیو بیا کتنه وکړي شي، او په دې اړه یوه عمومي همغږي رامنځته کړي شي.

درېمه برخه له دې څخه بحث کوي چې د افغانستان اسلامي امارت داسې څه مسایل د ځان سره لري چې نور هېوادونه د ځان سره په مثبتو اړیکو کې را ښکېل کړي؟ څېړنه وايي چې بلې! اسلامي امارت ډېر داسې مسایل لري چې د نورو هېوادونو لپاره د اهمیت درلودونکي دي، که اسلامي امارت په دې اړه خپل لومړیتوبونه وټاکي نو له دې څخه به ځان وساتلی شي چې نور هېوادونه یې داسې څه ته اړ کړي چې د هېواد د ګټو سره به اړخ نه لګوي، نو په دې اړه هم لومړیتوبونو ټاکلو ته اړتیا ده، او په دې برخه کې د دې لومړیتوبونو څخه یو شمېر د نمونې په توګه وړاندې شوي دي، چې نور یې باید د ملت مشرانو او پوهانو ترمنځ د مناقشو او بحثونو له لارې مشخص کړي شي.

د الله تعالی څخه دعا کوم چې دا څېړنه د دې لامل وګرځوي چې موږ خپل هېواد د اسلام د درست فهم سره سم د امن، استقرار او پرمختګ لوړو پړاوونو ته ورسوو.

وسبحانک اللهم وبحمدک نشهد أن لا إله إلا أنت نستغفرک ونتوب إليك.

اولا: د بهرنیو اړیکو د موخو او اهدافو اړوند لومړیتوبونه

د بهرنیو اړیکو موخې او اهداف له یو هېواد څخه بل هېواد ته او له یو وخت څخه بل وخت توپیر مومي، په اوسمهال کې د اسلامي امارت د بهرنیو اړیکو موخې او اهداف څه کېدلی شي؟ دا خو یو لوی سوال دی، په دې اړه خو په کار دا ده چې د بهرنیو چارو د وزارت او یا هم د کوم بل جهات له لورې د هېواد د اهل نظر او تخصص درلودونکو وګړو څخه نظر واخیستل شي او بیا په دې اړه پالیسي وټاکل شي، او لومړیتوبونه مشخص کړي شي، خو زما په نظر په اوسنیو ظروفو او حالاتو کې د هېواد د بهرنیو اړیکو بنسټیز اهداف لاندې کېدلی شي، چې د افغانستان د بهرنیو چارو وزارت یې باید د لاسته راوړلو لپاره هلې ځلې وکړي:

1. د هېواد د ځمکنۍ بشپړتیا او خپلواکۍ ساتنه، او په بهر کې په ټولو فورمونو کې د هېواد د اسلامي حیثیت مؤثر استازیتوب کول.
2. د هېواد په اقتصادي پیاوړتیا کې مرسته او همکاري.
3. امنیت او سوله؛ په دې معنی چې موږ د خپل هېواد امنیت ته رامنځته کېدونکي ګواښونه د مثبتو بهرنیو اړیکو له لارې دفعه کړو، همدا راز د نړۍ او سیمې هېوادونو ته د دې ډاډ ورکړو چې افغانستان به د هیڅ هېواد امنیت ته ګواښ نه متوجه کوي او د نورو څخه هم هیله لرو چې زموږ امنیت ته ګواښ جوړ نه کړي.

4. د افغانستان او گاونډيو هېوادونو ترمنځ د موجوده شخړو سره داسې تعامل کول چې که شخړې پر خپل حال پاتې هم شي خو چې د اړيکو د خرابېدو او د ستونزو د رامنځته کېدو لامل و نه ګرځي.
 5. د سيمې او گاونډيو هېوادونو سره داسې پياوړې سياسي او اقتصادي اړيکې رامنځته کول چې افغانستان په سيمه کې د اتصال نکته وګرځي، او په دې توګه د «قلب آسيا» په حيث چې د کوم غیر معمولي جيوپوليتيکي حيثيت څخه برخمن دی، د دې مرکزيت څخه اعظمي استفاده وشي.
 6. د اسلامي نړۍ سره ديني، علمي، کلتوري او سياسي اړيکو ته وده ورکول، او د نړۍ د ټولو هېوادونو، نړيوالو او سيمه ييزو سازمانونو سره کلتوري، بشري، سياسي او د هر ډول اړيکو د پياوړتيا له لارې د هېواد مؤثريت لا زياتول.
 7. د هېواد څخه بهر مېشتو افغانانو سره اړيکو ته پراختيا ورکول، او د دوی ترمنځ د داسې فعاليتونو د مخنيوي هڅې کول چې د هېواد او هېوادوالو د بدنامۍ لامل ګرځي، د بهر مېشتو افغانانو د حيثيت او انساني کرامت څخه دفاع کول، د افغاني پاسپورت د حيثيت ساتنه او له دې حيثيت څخه دفاع کول.
 8. د بهر مېشتو افغانانو مرسته او د هغوی د عزت او حيثيت ساتنه بايد د بهرني سياست د لومړيتوبونو څخه وشمېرل شي، د افغانستان سياسي نماينده ګۍ او سفارتونه بايد په هغه هېوادونو کې افغانان پر ځان راټول او هلته مېشت افغانان يې خپل کور وګڼي.
 9. د افغانانو لپاره د سفر د اسانتياو، د ويزو د ترلاسه کولو او سوداګريزو معاملاتو اسانتيا بايد د ديپلوماسۍ يو لومړيتوب وي، همدا رنگه داسې ګامونه پورته کول چې په نړۍ کې د افغانستان د پاسپورت حيثيت او احترام لوړ کړي بايد د بهرنۍ ديپلوماسۍ يوه هدف وي.
 10. د تعليمي فرصتونو برابرول او د علمي کادرونو او شخصيتونو د روزلو لپاره اسانتياوې برابرول بايد د بهرنيو اړيکو يو لومړيتوب وي.
- د بهرنيو اړيکو د لومړيتوبونو د ټاکلو په وخت کې بايد دا په نظر کې ونیول شي چې له دې لارې بېلا بېلو جهتونو او اړخونو ته پيغام ورکړی شي، د بيلګې په توګه له دې لارې هغه هېوادونو ته بايد پيغام ورکړ شي چې غواړي د تهديدونو او تجاوزونو له لارې افغانستان تر اغېز لاندې ولري، دا هېوادونه بايد پيغام تر لاسه کړي چې نور د دې وخت تللی دی چې څوک افغانستان د زور له لارې تر اغېز لاندې راولي، همدا راز هغه هېوادونه چې غواړي د افغانستان سره ښه، مثبتې او د متقابل احترام پر بنسټ ولاړې اړيکې ولري له دې لارې مثبت پيغام تر لاسه کړي، او تر څنګ يې خپلو هېوادوالو ته هم ډاډ ورکړ شي چې په بهر کې د خپلو هېوادوالو روا ګټې ساتل او د هغوی څخه دفاع کول د اسلامي امارت مسؤليت دی چې د بهرنيو چارو وزارت يې په خپلو لومړيتوبونو کې شمېري، په دې لړ کې لاندې تفصيلي قضيې بايد په نظر کې ونیول شي:
- لومړی: بهرنۍ اړيکې د افغانستان د خپلواکۍ او اسلامي حيثيت د خونديتوب وسيله ده، او دې اړيکو ته بايد مسؤولين په همدې سترګه وګوري.
- دويم: دا د افغانستان د هر ډول جايزو ګټو د خوندي کولو او لاس ته راوړلو تر ټولو مؤثره وسيله ده، او د همدې لپاره بايد ترې ګټه پورته کړی شي.

درېم: له دې لارې باید د نړۍ هېوادونو او سیمه ییزو قوتونو ته پیغام ورکړل شي چې افغانستان د هېڅ چا لپاره تهدید نه دی خو دا چې د چا له لورې د تهدید سره مخ شي، افغانستان سیمه ییز او نړیوال امنیت ته ډېر اهمیت ورکوي، او په دې لړ کې د خبرو اترو او تفاهم له لارې د هر هېواد د تشویشونو د رفع کولو لپاره آماده دی.

خلورم: له دې لارې باید ملت ته د دې ډاډ ورکړل شي چې د بهرنیو چارو وزارت او په بهرنیو هېوادونو کې د افغانستان سفارتونه او نماینده گۍ دنده لري چې د افغانستان د اتباعو د حقوقو او انساني کرامت څخه دفاع وکړي، د افغاني پاسپورټ حیثیت وساتي، او په دې اړه هر راز هلې ځلې خپل مسؤلیت گڼي.

که په دې توگه موږ د بهرنیو اړیکو لپاره د موخو او اهدافو اړوند لومړیتوبونه وټاکل او په مؤثره توگه مو د هغو نماینده گۍ او سفارتونو څخه استفاده وکړه چې هېواد یې په واک کې لري نو موږ به تر ډېره حده د هېواد گټې خوندي کړي وي او هغه اهداف به مو لاس ته راوړي وي چې په دې شرایطو کې یې ملت د هېواد د بهرنیو چارو د وزارت څخه لري، خو اوس سوال دا را ولاړېږي چې موږ څرنگه کولی شو چې لومړی دا اړیکې رامنځته کړو، او بیا هغه کوم تفصیلي گامونه دي چې په دې لار کې باید واخیستل شي، لاندې کرښې همدې سوالونو ته د ځواب لټولو لپاره لیکل شوي دي.

ثانیا: د اړیکو د رامنځته کولو او پیاوړي کولو اړوند لومړیتوبونه

دا یو منل شوی حقیقت دی چې بهرنی سیاست او بهرنۍ اړیکې هغه وخت په سم ډول تنظیمېدلی شي چې د کور دننه سیاست په سم ډول عیار شوی وي، او په هېواد کې دننه هغه حالت رامنځته کړی شوی وي چې د بهرنیو هېوادونو او سازمانونو د اعتماد وسیله وگرځي، هغه جوړښتونه رامنځته کړی شوی وي چې د خپل برخلیک په ټاکلو او مخته وړلو کې د ملت گډون یقیني کوي، قانوني خلا گانې وجود و نه لري، او ټول بهرنی هېوادونه په دې یقین وکړي چې هغوی د حاکم نظام د استازو له لارې د ټول ملت سره تعامل کوي، او کومې ژمنې چې کوي او یا ورسره کېږي هغه د ټول ملت سره ژمنې دي، دا د بهرنیو اړیکو د رغولو لپاره لومړی شرط دی، له دې پرته د بهرنیو اړیکو رغول ممکن نه دي، نو له هر څه د مخه د خپل کورني سیاست د سمولو لپاره جدي گامونه پورته کول په کار دي.

او د بهرنیو اړیکو د اهمیت په اړه د اسلامي امارت د مسؤولینو ترمنځ د شریعت د مقاصدو او د لومړیتوبونو او موازناتو فقهي اصولو ته په کتو او د السیاسة الشریعة (مصالحو او مفاسدو) د اصولو سره سم یو اصولي او علمي بحث په لاره اچول پکار دي، د دې بحث او مناقشې په پایله کې باید مسؤولین د کورنیو چارو د سمون په لړ کې په لاندې څو ټکو اتفاق ته ورسېږي، ځکه د کور دننه حالات جوړول د بهرنیو اړیکو لپاره بنسټ برابروي:

لومړی: د بهرنیو اړیکو د اهمیت په اړه عمومي همغږي

د بهرنیو اړیکو په اړه باید د اسلامي امارت د قیادت په کچه یوه عمومي همغږي رامنځته شي، دې قضیې ته باید په مثبت نظر وکتل شي، دې ته یوازې په دې نظر و نه کتل شي چې د دې په پایله کې موږ د خپلو اهدافو څخه تنازل ته اړ کېږو، او یا دا چې له دې امله موږ د محدودیتونو لاندې راځو، بلکې په دې اړه هغه مقاصدو ته وکتل شي چې د ښو بهرنیو اړیکو په پایله کې یې موږ لاس ته راوړلی شو، دې اړیکو ته د هغه اړتیاو او ضرورتونو په رڼا کې کتل پکار دي چې د دې اړیکو په پایله کې ورته هېواد او ملت لاس رسی پیدا کولی شي.

د همدې مناقشې په پايله کې بايد د اسلامي امارت د مشرانو له نظره د بهرنيو اړيکو د لومړيتوب کچه هم مشخصه کړې شي، په دې معنی چې کله د دې اړيکو د پياوړتيا او څه نورو اهدافو ترمنځ تعارض واقع شي نو کوم يو ته بايد د شرعي او فقهي قواعدو په رڼا کې ترجيح ورکړی شي، او دا چې که دا اړيکې د کور دننه سياست کې د څه بدلونونو غوښتنه کوي نو کوم يو ته بايد ترجيح ورکړی شي؟ دا بدلونونه ومنل شي چې پرې لويې گټې ولاړې دي او که يوازې د دې بهانې له امله و نه منل شي چې نور خلک يې له مور څخه غوښتنه کوي؟

که دا لومړيتوبونه مشخص نه کړی شي او د نظام دننه يو اړخ د کورنيو چارو د رغولو په مخ کې خنډ گرځي او په هغه څه اصرار کوي چې د اړيکو د له منځه تللو لامل گرځي، او د بهرنيو چارو وزارت يې د رغولو هڅې کوي، په داسې حالت کې به موږ هيڅکله پياوړې بهرنۍ اړيکې ونه لرو، ځکه داسې نه شي کېدلی چې يو جهت (د بهرنيو چارو وزارت) د دې اړيکو د رغولو لپاره هڅې وکړي او نور يې د له منځه وړلو او وړانولو لپاره لاس په کار وي، ځکه د بهرنيو چارو وزارت د کور دننه د هغه سياستونو، پاليسيانو، حالاتو او ظروفو ايجادونکي او رامنځته کونکي نه دی چې د بهرنيو اړيکو د ښه کېدو او خرابېدو بنسټ گرځي، بلکې د بهرنيو چارو وزارت يوازې په هېواد کې د موجودو حالاتو ترجماني کوي، نو که په هېواد کې دننه حالات برابر نه وي که د بهرنيو چارو وزارت هر څومره فعال او مؤثر وي څه به پرې مرتب نه شي، خو که کورني حالات برابر وي، د کور دننه سياستونه په داسې توگه عيار شوی وي چې د ملت غوښتنه هم ده او بهرني هېوادونه او سازمانونه يې د اړيکو د ښه کولو لپاره اړين بولي نو بيا د بهرنيو چارو د وزارت د دومره فعاليتونو سره ډېرې ښې پايلې لاس ته راتللی شي.

که افغانستان غواړي چې د نړيوالې ټولنې يو فعال او مؤثر غړی وه اوسي نو اړينه ده چې خپل د کور دننه حالات د دې د غوښتنو سره عيار او هغه خنډونه چې د دې په مخ کې مانع گرځي له منځه يوسي، که دا کار و نه شي او موږ هر څومره په يو طرفه ډول هڅې وکړو کېدای شي کومه زړه پورې پايله و نه لري.س

دويم: د بهرنيو اړيکو په اړه د شرعي موازناتو په نظر کې نيول

هغه پرېکړې چې د هېواد په دننه کې کېږي، او هغه فرمانونه او قوانين چې په داخل کې اجراء کېږي او د بهرنيو اړيکو په مخ کې خنډونه ايجادوي، بلکې جوړې اړيکې هم له منځه وړي، بايد په مقايسوي ډول وڅېړل شي چې په شرعي لحاظ کوم لومړيتوب لري؟ د دې فرمانونو اجراء او که بهرنۍ اړيکې؟ که په دې فرمانونو کې داسې کارونه وي چې د «تحسينياتو»³ له جملې څخه وي او په مقابل کې پرې «حاجيات»⁴ له لاسه ورکولو نو په دې اړه بايد يو اتفاقي دريځ غوره کړی شي چې د موازناتو د فقهي د اصولو سره سم بايد «حاجياتو» ته په «تحسينياتو» ترجيح ورکړی شي، همدا راز که دا تعارض د «مصلحت» او «مفسدي» ترمنځ وي او يا د دوو «مفسدو» ترمنځ وي، په دې اړه په اسلامي فقه کې موږ زيات قواعد لرو چې د هغوی سره سم بايد دا قضيه بحث کړی شي، د دې قواعدو له جملې څخه دا لاندې قواعد يوازې د نمونې په توگه دلته لولو:

د دوو مصلحتونو ترمنځ د تعارض په صورت کې:

1. الأكثر مصلحة أولى بالتقديم على الأقل مصلحة (په کوم څه کې چې زياته گټه وي هغه پر هغه وړاندې او مقدم دی چې د هغه په نسبت کمه گټه ولري).

³ - دا يوه اصولي اصطلاح ده چې په شرعي لحاظ د مکلفينو د افعالو مراتب په گوته کوي، تحسينيات د حاجياتو او ضرورياتو څخه لاندې مرتبه ده.

⁴ - حاجيات د تحسينياتو څخه لوړه مرتبه ده.

2. تُقَدَّم المصلحة المتيقنة على المصلحة المظنونة أو الموهومة. (هغه گټه چې يقيني وي هغه پر هغه گټه بايد مقدمه او وړاندې وگڼل شي چې غير يقيني گټه ولري او يا گټه ونه لري بلکې يوازې د گټې وهم وي).
3. تُقَدَّم المصلحة الكبيرة على المصلحة الصغيرة. (لويه گټه پر وړې گټې بايد مقدمه وگڼل شي)
4. تُقَدَّم مصلحة الجماعة على مصلحة الفرد. (د جماعت گټه د فرد پر گټه بايد مقدمه او وړاندې وگڼل شي).
5. تُقَدَّم مصلحة الكثرة على مصلحة القلة. (د زياتو خلکو گټې ته د کمو خلکو پر گټه بايد لومړيتوب ورکړی شي)
6. تُقَدَّم المصلحة الدائمة على المصلحة العارضة أو المنقطعة. (دائمي گټه د مؤقتې او د له منځه تلونکې گټې په مقابل کې مقدمه گڼل کېږي).
7. تُقَدَّم المصلحة الجوهرية والاساسية على المصلحة الشكلية والهامشية. (بنسټيزه او مهمه گټه د ظاهري او سرسري گټې په مقابل کې لومړيتوب لري).
8. تُقَدَّم المصلحة المستقبلية القوية على المصلحة الآنية الضعيفة. (د راتلونکې اړوند قوي گټه د فوري ضعيفې گټې په مقابل کې لومړيتوب لري).

د مفسدې او مصلحت ترمنځ د تعارض په صورت کې:

1. أن درء المفسدة مُقَدَّم على جلب المصلحة. (د تاوان دفع کول د گټې په لاسته راوړلو لومړيتوب لري)
2. أن المفسدة الصغيرة تُغتفر من أجل المصلحة الكبيرة. (وړوکی تاوان د لويې گټې لپاره بخښل کېږي)
3. تُغتفر المفسدة العارضة من أجل المصلحة الدائمة. (مؤقت تاوان د دائمي گټې لپاره بخښل کېږي)
4. ولا تُترك مصلحة محققة من أجل مفسدة متوهمة. (يقيني گټه د يو وهمي او غير حقيقي تاوان له امله بايد پرې نه بنودل شي).

د دوو مفسدو ترمنځ د تعارض په صورت کې:

1. لا ضرر ولا ضرار. (نه چا ته تاوان رسول پکار دي او نه د ضرر رسولو په ځواب کې چا ته ضرر رسول پکار دي)
2. الضرر يُزال بقدر الإمكان. (تاوان او ضرر بايد د امکان تر کچې له منځه يوړل شي)
3. الضرر لا يُزال بضرر مثله أو أكبر منه. (ضرر بايد د هغه د مماثل ضرر او يا د هغه څخه د لوی ضرر له لارې له منځه نه وړل کېږي).
4. يُرتكب أخف الضررين وأهون الشرين. (د دوو ضررونو او د دوو بدو څخه چې هر يو کم وي د هغه ارتکاب په کار دی).
5. يُحتمل الضرر الأدنى لدفع الضرر الأعلى. (کم ضرر د لوی ضرر د له منځه وړلو لپاره د تحمل وړ دی).

6. يُحتمل الضرر الخاص لدفع الضرر العام. (خاص ضرر د عام ضرر د له منځه وړلو لپاره د تحمل وړ دی).⁵

د دې معنی هیڅکله هم دا نه ده چې افغانستان دې د خپلو دیني اصولو او ملي مصالحو څخه تنازل وکړي، بلکې د دې معنی به دا وي چې موږ سرې کرښې وضع کړو چې له دې څخه تنازل نشته او نورې قضیې د موازناتو او مصالحو او مفاسدو د قواعدو تابع دي، دا به هغه جهتونو ته د فعالیت ډگر پرانيزي چې د دې اړیکو د رغولو لپاره کار کوي.

درېم: د شکلي اړیکو پر ځای د هېوادونو سره د اعتماد فضا رامنځته کول

درېمه قضیه چې باید موږ سره بالکل واضح او څرگنده وي، هغه دا ده چې په دې حالاتو کې د افغانستان لپاره یوازې په رسمیت پېژندل کفایت نه کوي، او یوازې دا بسنه نه کوي چې موږ دې په نورو هېوادونو کې سفارتونه ولرو، او یا دې نور هېوادونه په افغانستان کې سفارتونه ولري، درسته ده چې دا لومړۍ پړاو دی خو دا نهایی هدف هیڅکله نه دی، بلکې موږ باید د کامیابې دیپلوماسۍ له لارې هېوادونه دې ته قانع کړو چې د افغانستان سره د مشترکو گټو پر بنسټ تعامل وکړي، مثبتې اړیکې ورسره ولري، ځکه نړۍ ځینې هېوادونه په رسمیت پېژني خو تعامل ورسره نه کوي (لکه د سوډان پخوانی حکومت، او یا هم د ایران اوسنی نظام) موږ د داسې بهرنیو اړیکو متحمل کېدو ته شو چې د نړۍ د هېوادونو د مقاطعې او یا هم د نړیوالې ټولنې د بندیزونو سره په کې مخ یو، موږ باید د نړۍ د هېوادونو او نړیوالو سازمانونو سره قوي او فعالې اړیکې تأمین کړو.

د دې معنی دا ده چې موږ باید د هر څه دمخه د هېواد په داخل کې هغه بستر جوړ کړو چې پر بنسټ یې موږ بهرنۍ اړیکې پیاوړې کولی شو، د قیادت په کچه هغه همغږي رامنځته کړو چې د پیاوړو بهرنیو اړیکو لپاره د مناسب بستر په رامنځته کولو کې مهم رول ولري، تر څو چې دا ډول همغږي رامنځته نه شي دا ډول پیاوړې اړیکې جوړول یوازې د بهرنیو چارو د وزارت د توان څخه پوره نه دي، د بېلګې په توګه که موږ د خلاصو دروازو بهرنی سیاست غوره کوو چې د ټولو هېوادونو سره د تګ راتګ اړوند او د تعامل اړوند هیڅ ډول قیود نه وضع کوو او د هېواد په دننه کې ورته په قانوني لحاظ اړین کارونه سرته نه وي رسېدلي نو په داسې حالت کې به دا ډول سیاست پلی کول نا ممکن وي، همدا راز که موږ غواړو هېواد د سیمې لپاره د اتصال نقطه وګرځوو خو زموږ قانوني سیستمونه د دې لپاره نه وي جوړ دا به هم یوازې یو شعار پاتې وي او په عمل کې به هیڅکله پیاده نه شي، د دې تر څنګ دا اړینه ده چې هېواد د قوانینو او قانونمندی په لحاظ داسې حالت ته ورسېږي چې بهرنی هېوادونه د افرادو پر ځای د نظام او سیستم سره تعامل وکړي، او دا تشویش ورسره نه وي چې که یو فرد د یو مسؤلیت څخه لیرې کېږي نو د هغوی د تفاهماتو پایله به څه وي؟

د بهرنیو اړیکو لپاره دا بستر هغه وخت رامنځته کېدلی شي چې د نظام د مسؤلیتو په شمول د هېواد د مخلصو خلکو د مشورې او بحث مباحثې په پایله کې د راتلونکو شلو کلونو لپاره استراتېژیک اهداف وټاکل شي، او دا بیا په کلونو وویشل شي، او د بهرنیو چارو د وزارت په شمول ټولو وزارتونو او ادارو ته مشخص اهداف ورکړل شي چې د هر کال په تېرېدو سره یې باید ترلاس کړي، همدا اهداف د هر وزارت د کامیابۍ او ناکامۍ معیارونه او شاخصونه وي، دا وزارتونه او ادارې د همدې اهدافو د تحقق او عدم تحقق پر بنسټ محاسبه شي، هېواد د جمعي ادارې په لور یوړل شي، وزارتونو ته ټارګټونه ورکړل شي، او بیا د هغوی د تحقق لپاره ورته د فعالیت ازادي ورکړی شي، او په وړو وړو کارونو کې د چا له لورې مداخله و نه شي، خو د کال په پای کې د ټاکلو اهدافو د تحقق او عدم

⁵ - دا قواعد په بېلابېلو کتابونو کې ذکر شوي دي، د الأشباه والنظائر کتابونه، همدا راز د فقهي قواعدو کتابونه خو د نموني په توګه وګورئ: فقه الأولويات دراسة في الضوابط، د سلسلة الرسائل الجامعية (۲۲) ګڼه، لیکوال: محمد الوکيلي، د المعهد العالمي للفکر الاسلامي چاپ، ورجینیا، امریکا، لومړی چاپ، کال ۱۹۹۷م، په ځانګړې توګه پنځم فصل چې عنوان یې دی «ضوابط الأولويات في حالة التزام» ص ۱۹۷، همدا راز وګورئ: معلمة زاید للقواعد الفقهية والأصولية ج ۴ ص ۱۱۷، الباب الخامس: قواعد الموازنة والتجريح بين المصالح، لومړی چاپ ۲۰۱۳م، د مؤسسه زاید بن سلطان آل نهیان چاپ.

تحقق په اړه واقعي راپور وړاندې شي چې په پایله کې یې باید د وزارت په مسؤلیت کې د وزیر د پاتې کېدو او نه پاتې کېدو په اړه باید فیصله وشي.

خلورم: خپل مصداقیت ساتل

خلورمه قضیه چې ډېره مهمه ده هغه د خپلو وعدو مصداقیت ساتل دي، د بهرنیو اړیکو د قوي کولو لپاره یوه بنسټیزه اړتیا د خپلو وعدو مصداقیت ساتل دي، که د بېلابېلو قضیو په اړه هغه څه عملي نه کړي شي چې د بهرنیو هېوادونو سره پرې ژمنه کېږي دا به په اوږد مهال کې د بهرنیو چارو وزارت مصداقیت ته ډېر زیان ورسوي، چې دا به په پای کې یوازې د بهرنیو چارو د وزارت حیثیت زیانمن نه کړي بلکې د ټول اسلامي امارت حیثیت به د ستونزو سره مخ کړي.

پنځم: متوازنې اړیکې یا بې پرې سیاست

په دې کې شک نشته چې نړۍ د یو قطبي حالت څخه د وتلو په حال کې ده، او د څو قطبي کېدو حالت ته روانه ده، په داسې حالاتو کې یو طرفه سیاستونه د افغانستان په څېر یو د هېواد لپاره ډېر زیانمن ګرځي چې ډېر ځانګړی جیوپولیتیک موقعیت لري، داسې یو موقعیت چې د دې قطبونو څخه د هر یو لپاره ډېر اړین برېښي، د امریکا متحده ایالتونه فکر کوي چې د چین د اقتصادي کنټرول لپاره، همدا راز د ایران او منځني ختیځ سره د چین د اړیکو د پیاوړتیا د مخنیوي، او د چین د لوی پروژې (یو کمر بند یوه لار) د بېلابېلو نښلونکو لارو د کنټرول لپاره د افغانستان سره ښې اړیکې اړینې دي، تر څو له دې لارې وکولی شي چې د چین اقتصادي پراختیا کنټرول کړي، او په ورته مهال کې په افغانستان کې د معادنو او نورو سکتورونو کې د پانګونې څخه یې مانع وګرځي، او په دې توګه یې د نړۍ د قیادت پر سر په سیالۍ کې وروسته پرې ږدي، همدا راز په افغانستان کې د موجودیت له لارې د منځني ختیځ په لور د چین د پراختیا او غزېدو مخه ونیسي، او په منځني ختیځ کې د انرژۍ د سرشارو سرچینو له استفادې څخه یې محروم کړي.

د دې تر څنګ امریکا د متحده ایالتونه په سیمه کې د مؤثریت له لارې غواړي چې د چین د اقتصادي پرمختګ د کنټرول لپاره د هغه هېواد په داخل کې ستونزې او شخړې رامنځته کړي، چې د چین لپاره تر ټولو ستره بالقوه ستونزه په شمالي ترکستان کې د ایغوري مسلمانانو ستونزه کېدلې شي، د مسلمانانو په مقابل کې د چین د غلطو سیاستونو له امله دا قضیه د چین لپاره لوی سر درد جوړولی شي، او د امریکا متحده ایالتونه له دې حالت څخه پوره ګټه پورته کول غواړي، او له مودو راهیسې د دې لپاره کار کوي، او د امریکا د متحده ایالتونو له نظره د دې کار د ستره رسولو لپاره یو تر ټولو غوره سنگر افغانستان کېدلې شي، د همدې لپاره یې په تېرو کلونو کې په افغانستان کې د خپلو دایمي اډو د جوړولو هڅې کولی او کله به یې په لوړه کچه د خپل استخباراتي وجود په دوام ټینګار کاوه، همدا د امریکا د متحده ایالتونو د پخواني جمهور رئیس ډونلډ ټرامپ له څرګندونو څخه هم څرګندېږي.

د دې په مقابل کې چین غواړي چې د (One Belt One Road) سترې پروژې^۶ له لارې د نړۍ هېوادونه له ځان سره ونښلوي، او د دې کار لپاره ورته یو تر ټولو بهترینه نښلونکی لار د افغانستان څخه تېرېږي، چین غواړي د ایران او منځني ختیځ سره خپلې اړیکې د افغانستان له لارې نږدې کړي، او په دې توګه د منځني ختیځ د انرژۍ د زېرمو څخه استفاده وکړي، چې تر ټولو بارز مثال یې د چین او ایران ترمنځ پنځه ویشټ کلن تړون دی چې په پایله کې به یې ایران په ارزانه بیه چین ته ګاز او نفت ورکوي او په بدل کې به

^۶ - د چین د دې سترې پروژې په اړه د تفصیلاتو لپاره وګورئ: د ویکی پیډیا انګلیسي پاڼه چې په ډېر تفصیل سره یې نوموړې پروژه معرفي کړی ده، ([Belt and Road Initiative - Wikipedia](#)).

چین په ایران کې ۴۰۰ میلیارده ډالر پانگونه کوي^۷، همدا راز د چین په منځګړیتوب د ایران او سعودي ترمخ د تفاهم رامنځته کېدل د دې هڅو یوه کړۍ ده.

د دې معنی دا ده چې دا سیمه لکه د پخوا په څېر د نړۍ د سترو ځواکونو لپاره جذابیت لري، او دا ستر هېوادونه دلته مؤثر پاتې کېدل غواړي، خو د متوازنو اړیکو غوښتنه دا ده چې موږ د دې ټولو ستر ځواکونو سره ښې او مثبتې اړیکې ولرو، خو په یو طرفه ډول د هیڅ یو ستر ځواک په لمن کې و نه لوېږو، بلکې خپله ازادي وساتو، خپلې فیصلې د خپلو ګټو پر بنسټ پخپله وکړو، بل چا ته پر دې فیصلو د اغېز اجازه ور نه کړو، په دې لړ کې دا باید په ذهن کې ولرو چې چین یو داسې ممسک او بخیل هېواد دی چې هیڅکله به هم د دې بخل او امساک سره د نړۍ د قیادت وړتیا ترلاسه نه کړي شي، له بل پلوه چین د تمدن په توګه - په غالب ګمان - هیڅکله هم د نورو تمدنونو سره د مقابلې توان و نه لري، ځکه چین په حقیقت کې داسې کومې تمدني ځانګړتیاوې نه لري چې د نورو لپاره جذابیت ولري، خو د یو لوی اقتصادي ځواک په حیث بلکې د نړۍ د ستر اقتصادي او نظامي ځواک په حیث شاید رامنځ ته شي، او دا خو څرګنده خبره ده چې تمدن یوازې د اقتصادي او نظامي ځواکمنتیا نوم نه دی، بلکې د دې تر څنګ د علم معرفت، اخلاقیاتو، فلسفې، تعامل او د نرم ځواک په درلودلو سره یو تمدن او یو هېواد د نورو لپاره د منلو وړ ګرځي.

نو یوازې د چین او د چین محوره ایتلاف سره د اړیکو جوړول او پیاوړي کول نه زموږ د اقتصادي ستونزو په حل کې همکاري کولی شي، او نه د سیاسي اړیکو په پراختیا کې مؤثر رول لوبولی شي، خو په ورته مهال کې چین زموږ په ګاونډ کې پروت یو ستر نظامي او اقتصادي ځواک هم دی چې ورسره د اړیکو خرابېدل افغانستان د ستونزو سره مخ کولی شي، خو بشپړ اعتماد پرې هیڅکله هم نه شي کېدلی، ځکه نه د اعتماد وړ ملګری دی او نه د مصرف لپاره لوی زړه لري، بلکې اړیکې هم باید ورسره په ډېر احتیاط وه پالل شي چې خدای مه کړه د دې اقتصادي اړیکو په پایله کې په راتلونکې کې افغانستان د یو بل ډول استعمار سره مخ نه شي.

چین په سیمه او نړۍ کې د اقتصادي پراختیا لپاره په طبیعي توګه د همکاريو او اړیکو د پراختیا لپاره لیوالتیا لري، په ورته مهال کې د سیمې څخه د امریکا د متحده ایالتونو د لرې ساتلو په هڅه کې هم دی، تر څو ورته په داخل کې امنیتي ستونزې را ولاړې نه کړي، له دې امله د چین سره د اړیکو د پراختیا او پیاوړتیا په لړ کې شاید ډېر کوبښی او جهد ته اړتیا نه وي، خو دې ته اړتیا ده چې په ډېر مهارت باید مخ ته ولاړ شو، تر څو خدای مکره په افغانستان کې د سریلانکا او څه نورو افریقایي هېوادونو تجربه تکرار نه شي چې په چین باندې د اعتماد له امله یې ازادي هم د ګواښ سره مخ شوه، د چین سره د اقتصادي اړیکو په اړه د مهاتیر محمد په وخت کې د مالیزیا تجربه هم د څېړنې وړ تجربه ده.

له بل پلوه، سره له دې چې د امریکا متحده ایالتونه یو ظالم او ښکېلاکګر هېواد دی، خو تر اوسه هم په نړۍ کې اغیزمن رول لري، د نړۍ د اوسني ستر هېواد سره ښې اړیکې هم د هېواد د اقتصادي ستونزو په کمولو کې اغیزمن رول لوبولی شي او هم په سیاسي ډګر کې پرې ډېرې ګټې مرتبېږي، او د هغه سره خرابې اړیکې ډېرې ستونزې هم رابرسېره کولی شي، خو په دې فکر په کار دی چې د چین د کنټرول پرته او د نورو هېوادونو ته د ضرر رسولو پرته هغه کوم میدانونه دي چې د نړۍ د دې ستر هېواد سره د افغانستان مشترکات کېدلی شي، دا باید ولټول شي چې هغه کوم ګډ میدانونه دي چې په کې د امریکا د متحده ایالتونو سره د اړیکو د جوړولو امکانات وجود لري، زما له نظره خو داسې میدانونه شته چې د ګډو همکاريو وسیله ګرځېدلی شي (په دې اړه بحثونو ته اړتیا شته چې دا میدانونه مشخص کړي شي)، او د دې میدانونو لټول له دې امله اړین دي چې موږ خو په هر حال د امریکا د متحده

^۷ - د دې لپاره وګورئ: خبر غزاري تسنیم (منافع سند همکاری ۲۵ ساله با چین برای ایران / ۴۰۰ میلیارد دلار سرمایه گذاری در راه است - اخبار اقتصاد ایران - اخبار اقتصادی تسنیم Tasnim.com) د ۱۴۰۱ هـ ش کال د لویې د میاشتې ۲۵ نیټه.

ایالاتو سره ښو اړیکو ته اړتیا لرو خو د دې اړیکو محور باید هیڅکله هم دا نه وي چې افغانستان د هغه هېواد د لاس آله وگرځي تر څو یې د نورو پر ضد استعمال کړي، له دې پرته باید موږ هغه میدانونه مشخص کړو چې د امریکا د متحده ایالتونه په کې خپلې گټې ویني او دلچسپي په کې لري، د دې دوامداره دلچسپي رامنځته کول د هېواد اړتیا ده، همدې ته موږ متوازنې اړیکې وایو چې د نړۍ د سترو ځواکونو دلچسپي په افغانستان کې دوامداره وساتو خو د دوی ترمنځ په روانو شخړو کې د هیڅ یو طرف و نه نیسو، د اړیکو په اړه بې پرواه پاتې کېدل، او د دې سترو ځواکونو سره د اړیکو په اړه بې تفاوته پاتې کېدل هیڅکله هم د توازن معنی نه افاده کوي.

سره له دې چې په اوسنیو شرایطو کې د امریکا د متحده ایالتونو لومړیتوب به دا وي چې که په سیمه کې خپل مؤثر استخباراتي شتون یقیني کړي تر څو دا مهمه سیمه د هغه له نفوذ څخه وتلی نه وي، او د چین محوره ایتلاف او امریکا د متحده ایالتونو ترمنځ د نړۍ د قیادت پر سره په دې مسابقه کې ډېر امکانات په لاس کې ولري، خو که دلته داسې استخباراتي شتون حفظ نه کړی شي، نو بیا به یې ترجیح دا وي چې دلته په دې سیمه کې داسې جنگونه رامنځته کړي چې منطقه بې ثباته کړي، او خپل حریف هېوادونه په دې جنگونو کې رانښکیل کړي، او خپل حریف هېوادونه په هغه حالت کې ښکیل کړي چې د افغانستان څخه له وتلو مخکې په کې امریکا پخپله ښکیل وه، د افغانستان د بهرنیو اړیکو یو بنسټیز هدف باید دا وي چې د امریکا متحده ایالتونه په مثبت ډول په افغانستان کې ښکېل وساتي، هغه میدانونه ولټول شي چې په هغه کې ښکېلتیا د امریکا د متحده ایالتونو لپاره هم گټور دي او افغانستان د نیابتی جنگونه ډگر هم نه گرځوي.

دې هدف ته د رسېدلو لپاره د اوسنی ښه فرصت څخه باید ښه استفاده وکړو، او هغه داسې چې د امریکا متحده ایالتونه په اوسنیو شرایطو کې د ډېر نظامي فشار د واردولو ډېر واک او ځواک په لاس کې نه لري، ځکه چې د افغانستان گاونډي او د سیمې نور هېوادونه په سیمه کې د جنگ او بې امنیو څخه په تنگ دي، همدا راز په سیمه کې د امریکا د متحده ایالتونو پوځي شتون ټول هېوادونه په خپل زیان بولي، (خو د دې امکان شته چې د پاکستان د اقتصادي ستونزو د حل په بدل کې د پاکستان اردو او استخبارات د بیا لپاره په افغانستان کې د امنیتي ستونزو د رامنځته کولو لپاره په کار واچول شي، خو د دې تدارک ممکن دی) په دې توګه په افغانستان باندې د امریکا د متحده ایالتونو لپاره د فشار د واردولو ډېره زیاته زمینه نه ده برابره، خو د دې معنی دا نه ده چې اوس دا زمینه نه ده برابره نو دا فرصت به موږ همېشه په لاس کې ولرو، بلکې دا حالات بدلېږي را بدلېږي، نو موږ باید د دې فرصت څخه داسې ګټه پورته کړو چې له یوې لورې په خپل هېواد د بل جنگ د مسلط کولو مخه ونیسو او له بلې لورې د داسې حل لارو د مسلط کولو مخه ونیسو چې د نورو په خوښه به پر موږ مسلط کېږي، او دا کار د دوه ګامونو په پورته کولو کولی شو:

لومړی: موږ باید د نړۍ د هېوادونو سره متوازنې اړیکې وساتو، موږ باید د امریکا د متحده ایالتونو او غرب سره اړیکې سرېدو ته پرې نه ږدو، بلکې د نړۍ د ټولو هېوادونو او په ځانګړې توګه د غربي نړۍ سره د دپلوماتیکو اړیکو په جوړولو تر اخیري بریده ټینګار وکړو، ځکه یوازې د چین او روسیې د محور سره اړیکې پیاوړې کول موږ بیا یو غیر متوازن حالت ته ورلی شي، موږ باید د دې دواړو محورونو سره متوازنې اړیکې ولرو.

دویم: په هېواد کې داسې حالت رامنځته کړو چې د ملت د زیاتې برخې همکاري او اعتماد را جلب کړو، په ملي مشروعیت کار وکړو، او د یو څو سیاسي او نمایشی کارونو پر ځای د ټولنې عام وګړي را خپل کړی شي، هغه خلک چې ټولنه بې ثباته کول غواړي عام خلک باید د هغوی څخه را جلا کړل شي، او دا کار باید مخکې له دې وشي چې د ظروفو او حالاتو د فشار په پایله کې ورته اړ کېږو.

د دې ترڅنگ زموږ په سیمه کې د سیمې د هېوادونو ترمنځ کړکېچونه دې ته زمینه برابروي چې د خپلو ستونزو حل او د حساباتو تصفیه د افغانستان په خاوره سره وکړي، تر څو خپل جنگونه د خپلو هېوادونو د سرحدونو څخه بهر پرمخ یوسي، په دې لړ کې د هند او پاکستان ترمنځ ستونزې دواړه دې ته هڅوي چې په افغانستان کې مؤثر رول ولري، او د افغانستان د خاورې څخه یو د بل پر ضد استفاده وکړي.

همدا راز د سیمې نور هېوادونه په خپلو کې ستونزې لري، خپلې شخړې لري، او غواړي له هرې ممکنې لارې خپلو گټو ته ځان ورسوي، چې یو ډېر څرگند مثال یې د ایران او سعودي عربستان ترمنځ ستونزې دي (د سلفي او رافضي سیاسي جگړې) بل مثال یې د قطر او سعودي ترمنځ ستونزې، او د عربي اماراتو او قطر ترمنځ ستونزې اوشخړې دي، موږ د دې ټولو هېوادونو سره متوازنې اړیکې غواړو او باید د دې لپاره کار وکړو، خو په هیڅ قضیه کې باید د هیڅ چا لپاره آله و نه گرځو، او نه باید چا ته د دې فرصت ورکړو چې نه په لنډمهال کې او نه په اوږد مهال کې د یو هېواد لپاره د بل هېواد پر ضد کړنې تر سره کړو، زموږ دریځونه او اړیکې باید داسې ترسیم شي چې زموږ د هېواد او ملت لوړې گټې خوندي کړي، او همدا یې باید تر ټولو بنسټیز معیار وي، وروسته له دې چې دا وکتل شي چې په کې شرعي محظور وجود و نه لري.

د متوازنو اړیکو کوم سیاست چې اوس مخ ته وړل کېږي دا د وخت اړتیا او د هېواد ضرورت دی، او د سیاست په اړه یوه ډېره په زړه پورې تگلاره ده، خو دا تگلاره هغه وخت کامیابېدلی شي چې د دې تگلارې اړتیاوې په نظر کې ونیسو، او د دې تر ټولو بنسټیزه اړتیا دا ده چې خپله د ضعف نقطه د بل چا په لاس کې پرې نه ږدو، او د ضعف تر ټولو ستره نقطه دا ده چې نورو هېوادونو ته دا فرصت تر لاسه وي چې خپل افغانان را ته په لاس کې ونیسي، او دا هغه وخت نورو هېوادونو ته په لاس ورځي چې موږ ټول افغانان په نظام کې را ټول نه کړی شو!

ثالثاً: د نورو هېوادونو سره د مثبتې ښکېلتیا اړوند لومړیتوبونه

په اوسنیو شرایطو کې یو لړ قضیې دي چې د هېواد لپاره استراتیژیک حیثیت لري او باید چې د بهرني سیاست د اهتمام مرکز وي، باید په اوس مهال کې د بهرني سیاست لومړیتوبونه وه اوسېږي، په ورته مهال کې دا هغه قضیې دي چې موږ له دې لارې د نړۍ بېلابېل هېوادونه د افغانستان سره د مثبتو اړیکو درلودلو ته هڅولی شو، له دې امله دې ته موږ د نورو هېوادونو سره د اسلامي امارت د مثبتې ښکېلتیا لپاره لومړیتوبونه وایو، له همدې پلوه دا قضیې استراتیژیک حیثیت لري او له دې امله هم دا قضیې مهمې دي چې دا زموږ د هېواد او هېوادوالو په ژوند مثبت او منفي اغېز لري، په دې کې دا لاندې قضیې ډېرې مهمې دي.

لومړی: سیمه ییز اتصال

په افغانستان کې د با ثباته او دائمي امنیت لپاره دا اړین دي چې موږ باید په دې هېواد کې آرامي، امنیت او استقرار د سیمې د هېوادونو ضرورت وگرځوو، په دې معنی چې د سیمې د ټولو هېوادونو حیاتي گټې د افغانستان سره وتړو تر څو دلته د امنیت د خرابېدو په صورت کې د دې هېوادونو خپلې حیاتي گټې اغېزمنې شي، تر څو د افغانانو څخه دوی د افغانستان د امنیت په اړه زیات فکرمنده اوسېږي، او هیڅکله هم په افغانستان کې د گډوډیو د رامنځته کولو تصور هم و نه کړي، او دا کار موږ په دې توگه کولی شو چې افغانستان د سیمه ییز اتصال په مرکز بدل کړو، افغانستان باید د منځنۍ آسیا او جنوبي آسیا ترمنځ د وصل نکته وگرځي، همدا راز د چین او ایران، د چین او منځني ختیځ ترمنځ د اتصال نکته وگرځي، افغانستان باید د دې سیمو پر امنیت مثبت اغېز ولري، په امنیتي تړونونو کې مثبت رول ولري، افغانستان باید د منځنۍ آسیا، چین، منځني ختیځ او د جنوب ختیځې آسیا او نورو سیمه ییزو کلتورونو لپاره د التقاء نقطه وگرځي.

د افغانستان له لارې باید د دې سیمو ترمنځ سوداگریز توکي تبادله شي، افغانستان باید د اورگایي د پټلۍ او سوداگریزو لارو په وسیله د سیمې هېوادونه سره ونښلوي، افغانستان باید په سیمه کې په یو سوداگریز مرکز «Hub» بدل شي، همدا راز افغانستان باید د هغه هېوادونو څخه چې د انرژۍ (برق، نفت او گاز) زیاتې زیرمې او امکانات لري هغه هېوادونو ته د انرژۍ د انتقال لپاره د اتصال په مرکز بدل شي چې د نړۍ په کچه د انرژۍ په مصرف کې تر ټولو ستر هېوادونه شمېرل کېږي، لکه هند او چین.

د دې ترڅنګ دا سیمه ییز اتصال د افغانستان په اقتصادي وضعیت باندې خورا ستر اغېز لري، ځکه کله چې افغانستان د تجارتي مالونو، انرژۍ او ترانسپورتي خدماتو په مرکز بدل شي نو دلته به د دې په پایله کې د افغانستان د خلکو لپاره بې شمېره کاري فرصتونه برابرېږي چې دا د افرادو او کورنیو په اقتصادي وضعیت ډېره زیاته اغېزه لري، همدا راز د ترانزیت څخه چې کوم عوائد لاس ته راتللی شي هغه د هېواد د بودیجې لپاره یو ستر مصدر ګرځېدلی شي.

کله چې د کوم هېواد اقتصاد مستحکم وي، او د اقتصادي پیاوړتیا اثرات عام وګرځي ته ورسېږي، په هېواد کې کاري فرصتونه وجود ولري، د خلکو ژوند هوسا وي هلته بیا څوک په اسانۍ سره لاس وهنه هم نه شي کولی، او نه د هغه هېواد ځوانان څوک بې لارې کولی شي.

نو په اوسنیو شرایطو کې د هېواد د بهرنیو چارو د وزارت یو ستر مسؤلیت دا دی چې د دې پورته هدف د لاس ته راوړلو لپاره کار وکړي، خو دا یاد ساتل په کار دي چې دا کار هغه وخت شونی دی چې د هېواد او نظام په دننه د دې لپاره ذهني امادګي وجود ولري او د نظام د بېلا بېلو برخو ترمنځ همغږي وجود ولري.

دویم: اقتصاد محوري

یو د هغه قضیو څخه چې زموږ د بهرنیو اړیکو د مثبتې ښکېلتیا لپاره لومړیتوب وګرځول شي د افغانستان د اقتصادي اړیکو پیاوړتیا او د اقتصاد په رغونه کې مؤثر رول لوبول دي، د اقتصادي سکتوري وزارتونو (د اقتصاد وزارت، د معادنو او پترولو وزارت، د تجارت وزارت او داسې نور) لپاره د اقتصادي اړیکو د پیاوړي کولو زمینه برابرول دي، د دې هدف د لاسته راوړلو لپاره باید اقتصادي اړیکې، سوداگریزه ډپلوماسي، د نړۍ د هېوادونو سره په عام ډول او د ګاونډیو هېوادونو سره په ځانګړې توګه سوداگریزې اړیکې جوړول، بانکي سیستمونه اعاده کول، د بیروني پانګونې راجلبول مهم ګامونه ګڼل کېږي، په دې اقتصاد محوره او تجارت محوره بهرنیو اړیکو کې بې شمېره ګټې پرتې دي چې شاید دلته یې یادونې ته اړتیا نه وي ځکه دا یو څرګند حقیقت دی، د دې هدف د لاسته راوړلو لپاره دا اړین دي چې د کور دننه موږ د دې هدف د لاس ته راوړلو لپاره ظروف او حالات برابر کړي وي، که موږ دا هدف وټاکو خو د کور دننه سیاست مو د دې د غوښتنو سره سم نه وي عیار کړی بیا دا هدف نه شي ترلاسه کېدلی، د دې تر څنګ د دې هدف د لاسته راوړلو لپاره لاندې کارونه اړین دي چې باید په اوسنیو شرایطو کې د بهرنیو اړیکو لپاره د لومړیتوبونو په توګه وټاکل شي:

1. د اړونده ادارو، وزارتونو او د افغانستان بانک په همکارۍ د افغانستان د بانکي سیستمونو فعالول، او د بهرنیو هېوادونو د بانکي سیستمونو سره د افغانستان د بانکونو د اړیکو عادي کول، تر څو په عادي توګه د نړۍ سره راکړه او ورکړه اسانه شي.

2. د افغاني تولیداتو لپاره بازار موندنه باید یو د هغه اهدافو څخه وي چې د اړوند وزارتونو په همکارۍ او همغږۍ د افغانستان د بهرنیو اړیکو په لومړیتوب کې قرار ولري، موږ باید هغه زراعتي تولیدات بهرنیو مارکیټونو ته ورسوو چې زموږ بزرګران یې په ډېرو ستونزو د ځمکې څخه ترلاسه کوي، همدا راز که موږ دلته تولیدي کارخانې ولرو د هغوی

محصولات هم باید په بهرنیو مارکیتونو کې عرضه کړو، ترڅو د سوداګرۍ انډول کنټرول کړو، او یوازې یو استهلاکي ملت نه اوسو.

3. بهرنۍ ډپلوماسي باید د دې لپاره په کار واچولی شي چې موږ لوی شرکتونه د خپلو شرطونو سره سم پانګونې ته وهڅوو، په ځانګړې توګه په مهمو خدماتي سکتورونو کې لکه د انرژي سکتور، د خدماتو سکتور، د زیربنا په برخه کې، د زراعت، مالدارۍ او صنعت په برخه کې، او عمومي پالیسي باید دا وي چې موږ د خامو موادو د خرڅولو پر ځای د هېواد په دننه کې تولیدي اقتصادي فعالیتونه تشویق کړو، او خلک په صنعت کې پانګونې ته وهڅوو.

4. په دې برخه کې باید دې ته متوجه واوسو چې د بیا لپاره په یو هېواد په ځانګړې توګه په داسې یو هېواد چې په دیني لحاظ زموږ ټولنه زیانمنه کوي بشپړ اعتماد ونه کړو، که لږ یې په صراحت سره ووايو چې یوازې په چین باندې په دې لږ کې اعتماد به زموږ هېواد د یو بل بهرني یرغل په درشل کې ودروي، همدا راز دا به په اقتصادي لحاظ د افریقایي هېوادونو او جنوب شرق آسیا د هېوادونو په ځانګړې توګه د سریلانکا تجربه تکرار کړي.

5. د افغانستان بهرنۍ سیاسي نمایندګۍ باید د پانګونې د تسهیل په مراکزو بدل شي که وکولی شو چې په سفارتونو او نمایندګیو کې داسې وړ کسان وګمارل شي چې د اړوند هېوادونو شتمن خلک د بېلا بېلو پروګرامونو له لارې په افغانستان کې پانګونې ته تشویق کړي.

6. په اوسنیو شرایطو کې د هېوادونو د عایداتو د سترو سرچینو څخه یو هم سیاحت او توریزم دی، موږ ډېر غني تاریخ لرو، دا د عامو مسلمانانو سره د اړیکو د جوړولو لپاره هم ښه وسیله ده.

7. په داخل کې باید د داسې قانون جوړونې لور ته ولاړ شو چې د بهرنۍ پانګونې د را جلبولو وسیله وګرځي، داسې قانون سازي چې له یو پلوه د پانګونې لپاره ښه بستر مهیا کړي، او له بل پلوه د پانګونې او د سرمایې د انتقال لارې چارې ساده او اسانې کړي، او په ورته مهال کې هغه ویره له منځه یوسي چې پانګوال یې په عام ډول د ځان سره لري، په عربي کې یو مثل دی چې وايي: "رأس المال جبان" سرمایه ډېر بې زړه شی دی، یعنې چېرته چې لږ ګواښ هم ورته متوجه وي هلته نه ځي، نو موږ باید د قانون جوړونې له لارې د پانګوالو وېره له منځه یوسو.

درېم: د اوبو قضیه

یو له هغه قضیو څخه چې د ګاونډیو هېوادونو سره زموږ د اړیکو د خرابېدو لامل ګرځي د افغانستان د اوبو د کنټرول قضیه ده، دا باید په اوس مهال کې د مثبتې ښکېلتیا لپاره لومړیتوب ولري، د اوبو قضیه که له یوې خوا امنیتي ستونزې او مشکلات زیږوي له بلې خوا د اوبو او بریښنا په بندونو او تاسیساتو کې د نړیوالو ادارو د پانګونې په مخ کې خنډ ګرځي، د ایران، پاکستان او منځنۍ آسیا د هېوادونو سره د اوبو شخړه باید یو د هغه بنسټیزو قضیو څخه وي چې د بهرنیو اړیکو محور تشکیل کړي، د دې کار لپاره تر هر څه دمخه اړینه ده چې یوه داسې علمي کمیټه تشکیل شي چې د اوبو اړوند متخصصینو او د اوبو اړوند نړیوالو قوانینو کې تخصص لرونکي شخصیتونه په کې ګډون ولري، دا ملي کمیټه باید یوه داسې پالیسي ترتیب کړي چې زموږ د ملي ګټو ساتونکي وي او د نړیوالو قوانینو سره هم په ټکر کې نه وي، او بیا پرې د ملت د مخورو خلکو تأیید هم واخیستل شي، دا سند باید د اوبو اړونده مذاکراتو کې موږ لپاره لارښوونکي اصول وټاکي او په دې اړه سره خطونه معلوم کړي چې په هیڅ صورت ترې باید تنازل ونه شي، او د همدې ملي سند د روح سره سم موږ باید د اوبو اړوند شخړو ته د پای ټکی کېږدو.

خلورم: د عسکریت او مسلحو مقاومتونو او تروریزم قضیه

د نورو هېوادونو اړوند د مسلحو مقاومتی ډلو قضیه د مثبتې ښکېلتیا لپاره یوه بله مهمه قضیه ده، او اسلامي امارت یې ورته باید په لومړیتوبونو کې ځای ورکړي، دا قضیه یوه داسې مهمه قضیه ده چې د افغانستان راتلونکې ورسره تړلې ده، په دې معنی چې هېوادونه او په ځانګړې توګه د سیمې هېوادونه دې ته سترګې په لاره دي چې په دقیق ډول په دې پوه شي چې اسلامي امارت به د هغه ډلو په اړه څه دریځ غوره کوي چې په خپلو هېوادونو کې د مسلح مقاومت او یا هم د عسکري فعالیتونو له لارې بدلون راوستل غواړي، دا ډول عسکري فعالیتونه به د اسلامي امارت لپاره د منلو وړ وي؟ که اسلامي امارت به د دوی په اړه کوم بل ډول دریځ غوره کوي؟

په دې کې شک نشته یو شمېر هغه خلک چې نړیواله اجنډا لري او په اسلامي نړۍ کې د دوی په اصطلاح د غرب د ګوډاګي رژیمونو پر ضد او په اسلامي نړۍ کې د امریکا د متحده ایالتونو د موجودیت پر ضد د مسلح مقاومت او عسکري فعالیتونو پر تګلاره روان دي خو عموماً خارجي او تکفيري فکر نه لري، د مقاومت په موده کې د دې ډلو سره اړیکو ډېرې منفي پایلې نه درلودې. خو د نظام د جوړېدو وروسته څه داسې التزامات او مسؤلیتونه د نظام او دولت پر اوږو را برېځي چې زړه به یې نه غواړي خو د نظام د ساتلو لپاره به اړین او ضروري وي، په دې اړه هم تشویشونه وجود لري چې ایا اسلامي امارت د دې ډول قضیو سره تر اوسه پورې د یوې مقاومتی ډلې په څېر تعامل کوي که د یو داسې نظام په توګه چې مسؤلیت منونکی دی، خپل نړېوال التزامات درک کوي او سر ته یې رسوي؟

دا قضیه بیا هم کورنۍ همغږۍ ته اړتیا لري چې د بهرنیو چارو وزارت په بهر کې د دې دریځ ترجماني کولی شي، خو د داسې سیاستونو خپلول بیا د اسلامي امارت د مشرتابه او د مؤثرو شخصیتونو مسؤلیت دی.

د دې ترڅنګ چې کومه بله قضیه د سیمې د هېوادونو او نړېوالو له لورې د تروریزم تر عنوان لاندې مطرح کېږي هغه د «داعش» قضیه ده، دا قضیه خو کله د یو شمېر نړېوالو ځواکونو له لورې د فشار د وسیلې په توګه استفاده کېږي، او کله هم د ګاونډیو هېوادونو له لورې د یو واقعیت په توګه مطرح کېږي، او د داسې ډلو د مهارولو په اړه د اسلامي امارت د هوډ په اړه پوښتنې راپورته کوي، او دا ځکه چې د داعش ګواښ او د دې ګواښ کنټرول، همدا راز د دې ډول نورو سخت دریځو ډلو مخنیوی د سیمې او نړۍ لپاره یوه مهمه او بنسټیزه موضوع ده، او ښه خبره دا ده چې د دې قضیې په اړه د اسلامي امارت په صف کې بشپړه همغږي وجود لري، دا قضیه باید یوه د هغو محوري قضیو له جملې څخه یوه وي او د افغانستان اسلامي امارت د بهرنیو چارو وزارت دا باید په خپلو لومړیتوبونو کې ونیسي چې نړۍ او ګاونډیو ته ډاډ ورکړ شي چې اسلامي امارت دې ستونزې ته متوجه دی، او د دې ستونزې د حل توان په ځان کې لري، دا باید په قوت سره د نړۍ او سیمې هېوادونو سره مطرح کړی شي تر څو له دې پلوه د هېوادونو له لورې اسلامي امارت متضرر نه شي. د اوسنیو حالاتو لپاره د بهرني سیاست په لومړیتوبونو کې کېښودل شي، او د هغه کوښښونو یادونه وشي چې اسلامي امارت یې په دې لړ کې سرته رسوي.

پنځم: د نړیوالې اجنډا نه درلودل

هغه هېوادونه یا ډلې چې نړیواله اجنډا ولري عموماً په نورو هېوادونو کې لاس وهنه خپل حق ګڼي، او له همدې امله په نورو هېوادونو کې خپلې هم فکره ډلې د هغه هېوادونو د امنیت د له منځه وړلو لپاره کاروي، لکه په مخکې وختونو کې شوروي اتحاد او کمونسټ ګوند چې په هر هېواد کې به یې د کارګرانو د انقلاب تر نامه لاندې ستونزې رامنځته کولې چې زموږ هېواد د همدې بدمرغۍ ښکار شو، او یا هم د ایران د دوی په اصطلاح اسلامي انقلاب چې په ټوله اسلامي نړۍ کې یې د همدې نړیوالې اجنډا (چې

اهل تشیع د اسلامي امت د قیادت زیات حقدار دي چې تمثیل یې د ایران اسلامي جمهوریت کوي) تر نامه لاندې د جنگونو اورونه بل ساتلی دي، تر دې چې په هغه هېوادونو کې هم د خپلو اغیزو زیاتولو کوشنې چې هلته د اهل تشیع وجود اصلاً نشته لکه مالیزیا، اندونیزیا او ګني شمېر افریقایي هېوادونه.

څه هېوادونه همداسې وېره د اسلامي امارت په اړه هم لري، په ځانګړې توګه کله چې څه داسې خلک په صفونو کې لیدل کېږي چې په نړۍ کې او ځانګړې توګه په اسلامي نړۍ کې د غربي ښکېلاک پر ضد د نړیوالې جبهې خبره کوي، نو دا تشویشونه نور هم تقویه کېږي موږ د خپلو بهرنیو اړیکو له لارې باید دې هېوادونو ته ډاډ ورکړو چې د افغانستان اسلامي امارت کومه نړیواله اجنډا نه لري، په اوسنیو حالاتو کې موږ که د خپل جنگ خپلي هېواد په خپلو پښو د درول جوګه شو دا هم لویه خبره ده.

د دې تر څنګ کله څه اصطلاحات داسې معناګانې او اشارې د ځان سره لري چې په دې اړه نور هېوادونه په تشویش کې اچوي، او نړېوال او ګاونډیان داسې تصور کوي چې کېدلی شي دا به د کومې نړیوالې اجنډا برخه وي، د بیلګې په توګه د اسلامي امارت د زعامت نوم د دولت د رئیس، د رهبریت مقام، او داسې نورو څخه «امیر المؤمنین»^۸ ته بدلول او یا د هېواد رسمي نوم د افغانستان د اسلامي دولت څخه د اسلامي امارت ته بدلول، دا ډول کلمات چې عملاً کومه ګټه پرې نه مرتبېږي خو ستونزې رامنځته کوي، له دې امله که دا ممکن وي چې په دې اړه مقاصدي تفکیر وشي نو بهتره به وي.

همدا راز د بهرنیو چارو د وزارت دنده او مسؤلیت دی چې نړیوالو او سیمه ییزو هېوادونو ته ډاډ ورکړ چې اسلامي امارت کومه داسې سیمه ییزه او یا نړیواله اجنډا نه لري، چې په هېوادونو کې حالات ګډوډ کړي او مسلح مقاومتونه تقویه کړي، اسلامي امارت یوازې د افغانستان د رفاهیت او د یو کامیاب هېواد په حیث په خپلو پښو د درولو لپاره کار کوي، نه د هېوادونو د نیولو او په زوره د لاندې کولو کوم تصور ورسره شته او نه په هغه هېوادونو کې د اړو دور د جوړولو کوم پلان لري. که په دې اړه د اسلامي امارت له داخل څخه د بهرنیو چارو وزارت ملا وتړل شي او همکاري ورسره وشي دا تشویشونه به له بنسټه څخه له منځه ولاړ شي.

شپږم: د نړیوالو سرحدونو لانجې

یوه بله قضیه چې د ګاونډیو هېوادونو سره د افغانستان د مثبتې ښکېلتیا زمینه برابروي او باید په اوس مهال کې باید په لومړیتوبونو کې ورته ځای ورکړ شي هغه د سرحدي ستونزو قضیه ده، دا خو څرګنده ده چې موږ یو لړ سرحدي ستونزې د یو شمېر ګاونډیو هېوادونو سره لرو، په تېرو کلونو کې دې ستونزو موږ د ډېرو کړاونو سره مخ کړي یو، همېشه دې هېوادونو د افغانستان د ضعف په حالت کې د خپلې خونې حل د مسلط کولو کوشنې کړې دي، کوم سرحدونه چې لانجمن دي او اوس یې حل ممکن نه دی، لکه د ډېورنډ کرښه، همدا راز لکه د پنځده سیمه چې په ۱۸۸۲م کې روسانو نیولې ده د اوس لپاره د فشار د یوې وسیلې په توګه ترې استفاده وشي چې زموږ ګاونډیان د داسې اقداماتو څخه منع کړي چې د افغانستان استقرار ته زیان رسوي، خو په ورته مهال کې داسې مرحلې ته هم ونه رسېږي چې له دې اړخه بیا متضرر شو، او ګاونډیان په دې اړه د فشار د اچولو لپاره زموږ په داخلي امورو کې د لاسوهنو لپاره زړه ښه کړي.

^۸ - د امام الحرمین الجويني د عبارتو څخه هم همدا څرګندېږي چې هغه القاب چې د مسلمانانو د خلیفه او امام لپاره ځانګړي دي هغه وخت د یو چا لپاره باید استعمال شي چې ټول مسلمانان پرې راټول وي، امام الحرمین وايي: «وَلَكِنْ خَلَا الدَّهْرُ عَنْ إِمَامٍ فِي زَمَنِ قَتْرَةٍ، وَأَنْفَصَلَ شَطْرٌ مِنَ الْخِطَةِ عَنْ شَطْرٍ، وَعَزَّ نَصَبُ إِمَامٍ وَاحِدٍ، يَشْمَلُ رَأْيَهُ الْبِلَادَ وَالْعِبَادَ، فَنُصِبَ أَمِيرٌ فِي أَحَدِ الشَّطْرَيْنِ لِلضَّرُورَةِ فِي هَذِهِ الصُّورَةِ، وَنُصِبَ أَمِيرٌ فِي الْقَطْرِ الْآخَرِ مُنْصَوِّبٌ، وَلَمْ يَقَعْ الْعَقْدُ الْوَاحِدُ عَلَى حُكْمِ الْعُمَمِ، إِذَا كَانَ يَتَأَتَّى ذَلِكَ، فَالْحَقُّ الْمُتَّبَعُ فِي ذَلِكَ أَنَّ وَاحِدًا مِنْهُمَا لَيْسَ إِمَامًا، إِذِ الْإِمَامُ هُوَ الْوَاحِدُ الَّذِي بِهِ ارْتِبَاطُ الْمُسْلِمِينَ أَجْمَعِينَ» (غياث الأمم في التياث الظلم) (ص ۱۷۷):

اوم: غیر قانوني هجرتونه

يو د هغه قضيو څخه چې نړۍ ورسره لاس او گرېوان ده هغه د غیر قانوني هجرتونو قضیه ده، او ډېر هجرتونه په دې ورستيو وختونو کې د افغانستان څخه سرچینه نیسي، موږ په دې اړه مسؤلیتونه لرو چې د خپلو خلکو لپاره د کار او شغل فرصتونه برابر کړو، د ښه ژوند لپاره ورته امکانات برابر کړو، نور متضرر هېوادونه د دې اړتیا لري چې پر هغوی د غیر قانوني هجرتونو فشار راکم شي دا قضیه د بېلا بېلو هېوادونو سره د خبرو اترو او گډو پروگرامونو د مطرح کولو یوه قضیه کېدلی شي چې د بهرنیو چارو وزارت یې باید په خپلو لومړیتوبونو کې ونیسي.

اتم: د جنګي جرایمو او جنګي تاوان دوسیه

موږ دې ته اړتیا لرو چې د تېر شل کلن اشغال په جریان کې چې کوم جنګي جرایم د امریکا او د هغې د متحدینو له لوري په افغانستان کې سرته رسېدلي هغه په داسې ډول ډول ثبت شي چې په حقوقي لحاظ ترې وروسته استفاده وشي، د دې دوسې جوړول د وخت اړتیا ده، که پخپله د بهرنیو چارو وزارت او یا بله کومه رسمي اداره دا کار د حالاتو د نزاکتونو له امله سرته نه شي رسولی کېدلی شي چې د خصوصي سکتور کومه تحصیلي اداره دا کار د یو ځانګړي میکانیزم له لارې سرته ورسوي، خو په دې شرط چې د بهرنیو چارو د وزارت په خبرو یو اړخ یې تر شا ولاړ وي او حمایت یې وکړي، دا کار که په عاجله توګه سرته و نه رسېږي هغه اسناد او مدارک چې په حقوقي لحاظ ګټور واقع کېدلی شي له منځه ځي، که اوس ترې استفاده هم و نه کړی شي نو د فشار د واردولو لپاره به یو مهم سند په لاس کې ولرو، او که بالفرض هیڅ استفاده هم ترې و نه شي نو کېدلی شي چې وروسته د یو تاریخي سند په حیث نړیوالو سره شریک کړی شي او د استعماري قوتونو ظالمانه کړنې نړیوالو ته څرګندی کړی شي.

په اوس مهال کې د افغانستان بهرنی سیاست هغه وخت د کامیابۍ پورونه سر کولی شي چې دا لومړیتوبونه په نظر کې ونیسي، هم په موخو او اهدافو کې لومړیتوبونه په نظر کې ولري، او هم د سیاسي اړیکو د رامنځته کولو اړوند لومړیتوبونه هم په پام کې وساتل شي، او هم د نورو هېوادونو سره د اسلامي امارت د مثبتې ښکېلتیا اړوند لومړیتوبونه په نظر کې ولري، د دې ترڅنګ د بهرنی سیاست د کامیابۍ بل شرط دا دی چې د هېواد د واقعیتونو څخه نمایندګي وکړي، په دې اړه د اسلامي امارت د مشرتابه، مسؤلیانو او د بهرنی سیاست د ترسیمونکو ترمنځ همغږي وجود ولري، د بهرنیو چارو وزارت د سیاستونو رامنځته کونکی ارګان او اړخ نه دی، دا یوازې د هغه څه نه د دفاع مسؤلیت پر غاړه لري چې د هېواد په دننه کې وجود لري، او د اسلامي امارت له لوري په هېواد کې پلي کېږي، د همدې سیاستونو پر بنسټ د نورو هېوادونو سره د اړیکو د جوړولو هڅې کوي، نو له دې امله د بهرنیو چارو وزارت د کامیابۍ بنسټیز لامل دا دی چې په کور دننه داسې واقعیتونه خپل کړو چې د نړیوالو لپاره ورسره تعامل ممکن وي، او دا هغه څه دي چې په بېلابېلو اړخونو کې یې د لومړیتوبونو تر عنوان لاندې یادونه وشوه، که دا کار و نه شي د بهرنیو اړیکو د جوړولو کار په ډېرې ستونزې په منځ کې ولري.